

## AVVIŻ TA' POŻIZZJONI VAKANTI

L-Uffiċċju tal-Proprietà Intellettwali tal-Unjoni Ewropea (EUIPO), "l-Uffiċċju", qiegħed ifittex kandidati biex jimlew tliet karigi ta' membru tal-Bordijiet tal-Appell tal-Uffiċċju.

Titolu tal-impjieg	<b>MEMBRU TA' BORD TAL-APPELL</b>
Grupp ta' funzjonijiet/grad	AD 11
Tip ta' kuntratt	Aġent Temporanju
Referenza	EXT/20/42/AD 11/BOA_Member
Data ta' skadenza għall-applikazzjonijiet	<b>15/07/2020 f'nofsillejl nin ta' Alicante (CET)</b>
Post tal-impjieg	Alicante, SPANJA
Data prevista għal meta tibda l-kariga	Mill-01/02/2021

### 1. SFOND

#### Sfond storiku u legali

L-Uffiċċju ġie stabbilit permezz tar-Regolament tal-Kunsill (KE) Nru 40/94 tal-20 ta' Diċembru 1993 (issa r-Regolament (UE) 2017/1001 tal-Parlament Ewropew u tal-Kunsill tal-14 ta' Ġunju 2017 dwar it-trademark tal-Unjoni Ewropea ("EUTMR") bħala aġenzija deċentralizzata tal-Unjoni Ewropea ("UE") biex toffri protezzjoni għad-drittijiet tal-proprjetà intellettwali lin-negozju u lill-innovaturi fl-UE kollha u lil hinn minnha. Ir-Regolament tal-Kunsill (KE) Nru 6/2002 tat-12 ta' Diċembru 2001 holoq id-disinn Komunitarju rreġistrat li huwa ġestit ukoll mill-Uffiċċju, u aktar tard, ir-Regolament (UE) Nru 386/2012 tal-Parlament Ewropew u tal-Kunsill tad-19 ta' April 2012 inkariga lill-Uffiċċju bl-Osservatorju Ewropew dwar il-Ksur tad-Drittijiet tal-Proprietà Intellettwali.

Mit-twaqqif tiegħu fl-1994 l-Uffiċċju kien ibbażat f'Alicante, Spanja, fejn jiġġestixxi r-registrazzjoni tat-trademark tal-UE u d-disinn Komunitarju rreġistrat, li huma validi fl-UE kollha. Ix-xogħol fil-livell tal-UE jestendi wkoll għall-konvergenza tal-għodda u l-prattiki f'kooperazzjoni mas-sħab f'uffiċċji tal-proprjetà intellettwali nazzjonali u reġjonali fl-UE kollha, l-utenti u sħab istituzzjonali oħrajn. Flimkien, dawn l-uffiċċji jikkostitwixxu n-Netwerk tal-Proprietà Intellettwali tal-Unjoni Ewropea (EUIPN), u jaħdmu flimkien biex joffru lill-utenti esperjenza ta' registrazzjoni konsistenti, kemm nazzjonali kif ukoll f'livell tal-UE.

Il-lingwi tal-Uffiċċju huma l-Ingliż, il-Franċiż, il-Ġermaniż, it-Taljan u l-Ispanjol. Madankollu, ċerti proċeduri jistgħu jsiru b'lingwi uffiċjali oħra tal-Unjoni Ewropea.

#### Governanza, ġestjoni u struttura tal-EUIPO

L-istruttura tal-governanza tal-EUIPO tikkonsisti mill-Bord tat-Tmexxija u l-Kumitat tal-Baġit, li kull wieħed minnhom huwa magħmul minn rappreżentant minn kull Stat Membru, żewġ rappreżentanti mill-Kummissjoni Ewropea u rappreżentant mill-Parlament Ewropew. L-EUIPO jgawdi awtonomija legali, amministrattiva u finanzjarja.

Il-Kunsill jiddeċiedi dwar il-ħatra tad-Direttur Eżekuttiv, id-Deputat(i) Direttur(i) Eżekuttiv(i), u l-President u l-Persuni li Jippresiedu l-Bordijiet tal-Appell mil-lista tal-kandidati proposti mill-Bord

tat-Tmexxija. Il-Bord tat-Tmexxija huwa responsabbli mill-għażla u l-ħatra tal-membri tal-Bordijiet tal-Appell.

Id-Direttur Eżekuttiv huwa r-rappreżentant legali tal-Uffiċċju u huwa responsabbli mill-ġestjoni tiegħu, peress li jagħti rendikont lill-Bord tat-Tmexxija u l-Kumitat tal-Baġit. Id-Direttur Eżekuttiv huwa meġġun minn Deputat Direttur Eżekuttiv wieħed jew aktar.

Il-baġit tal-Uffiċċju għall-2020 huwa ta' madwar EUR 464 miljun u n-numru tal-karigi fit-tabella tal-persunal huwa 925.

L-EUIPO huwa organizzat f'diversi dipartimenti funzjonali, b'kull wieħed minnhom jirrapporta għand id-Direttur Eżekuttiv u/jew għand id-Deputat Direttur Eżekuttiv.

Għalkemm huma integrati fis-sistemi amministrattivi u manigerjali tal-Uffiċċju, il-Bordijiet tal-Appell ġew stabbiliti skont l-EUTMR bħala unità separata fi ħdan l-Uffiċċju sabiex jipprovdu rieżami indipendenti tad-deċiżjonijiet tal-Uffiċċju, u b'hekk aktar appelli jkunu possibbli fil-Qrati tal-UE fil-Lussemburgu.

Il-Bordijiet tal-Appell bħalissa jikkonsistu minn President wieħed, erba' persuni li jippresiedu u ħmistax-il membru meġġunin minn persunal ġuridiku u amministrattiv. Il-President tal-Bordijiet tal-Appell, il-Presidenti u l-membri jitqiegħdu taħt l-awtorità tal-Bord tat-Tmexxija tal-Uffiċċju. Aktar minn 100 membru tal-persunal jaħdmu fil-Bordijiet tal-Appell, inkluż ir-Reġistru, is-Servizzi ta' Appoġġ, tal-Għarfien u tal-Infurmazzjoni u s-Servizz ta' Soluzzjoni Alternattiva għat-Tilwim.

Fl-2019, ġew ipprezentati 2 988 appell u nħarġu 2 507 deċiżjonijiet. Il-President tal-Bordijiet tal-Appell jippresiedi l-Prezidju tal-Bordijiet tal-Appell, li hu responsabbli biex jistabbilixxi r-regoli u jorganizza x-xogħol tal-Bordijiet, jimplimenta d-deċiżjonijiet tiegħu u jalloka l-każijiet lill-Bord. Kull Bord tal-Appell jiġi presedut minn President. Il-President tal-Bordijiet tal-Appell jippresiedi wkoll il-Bord Suprem.

*Għal aktar informazzjoni jekk jogħġbok ikkonsulta s-sit web li ġej:*  
<https://euipo.europa.eu/ohimportal/mt/home>

## 2. DMIRIJET

Membru ta' Bord tal-Appell tal-EUIPO ser ikun mistenni jirrieżamina każijiet u jhejji deċiżjonijiet dwar appelli kontra deċiżjonijiet tal-prim istanza tal-Uffiċċju (eżaminazzjoni ta' trademark, oppożizzjoni, kanċellazzjoni u invalidità tad-disinn).

Id-deċiżjonijiet tal-Bordijiet tal-Appell jittieħdu minn tliet membri, li mill-anqas tnejn minnhom jeħtiġilhom ikunu legalment kwalifikati. F'ċerti każijiet speċifiċi, id-deċiżjonijiet għandhom jittieħdu mill-Bord Superjuri li jkun ippresedut mill-President tal-Bordijiet tal-Appell jew minn membru wieħed, li għandu jkun ikkwalifikat legalment. Il-President tal-Bordijiet tal-Appell u l-Persuni li Jippresiedu, kif ukoll il-membri tal-Bordijiet tal-Appell għandhom ikunu indipendenti. Fid-deċiżjonijiet tagħhom, dawn ma għandhomx ikunu marbuta minn kwalunkwe struzzjoni.

Skont id-deċiżjonijiet meħuda mill-Prezidju tal-Bordijiet tal-Appell, il-membri jistgħu jinħatru għal Bord tal-Appell wieħed jew għal diversi.

Sogġett għar-regoli stabbiliti kull sena mill-Prezidju tal-Bordijiet tal-Appell għall-organizzazzjoni tal-ħidma tal-Bordijiet, kull membru tal-Bordijiet tal-Appell huwa mistenni jhejji madwar 130 abbozz ta' deċiżjoni kull sena u jipparteċipa bħala membru terz fit-teħid tad-deċiżjonijiet ta' madwar 200 każ ieħor.

Sabiex iwettaq il-kompiti tiegħu, membru jiġi pprovdut b'appoġġ mill-persunal legali u amministrattiv.

Il-membri jistgħu jintalbu wkoll jagħtu lectures, jipparteċipaw f'konferenzi u jieħdu sehem fl-attivitajiet tas-Servizz ta' Soluzzjoni Alternattiva għat-Tilwim.

### 3. KRITERJI TA' ELIGIBILTÀ

Sabiex il-kandidati jkunu ammissibbli għal din il-proċedura tal-għażla, il-kandidati għandhom jissodisfaw il-kundizzjonijiet kollha li ġejjin sa mhux aktar tard mid-data tal-iskadenza għall-preżentazzjoni tal-applikazzjonijiet:

#### Kundizzjonijiet ġenerali<sup>1</sup>

- Ikunu ċittadini ta' wieħed mill-Istati Membri tal-Unjoni Ewropea u jgawdu d-drittijiet sħaħ bħala ċittadini;
- Ikunu ssodisfaw kwalunkwe obbligu impost mil-liġijiet li jikkonċernaw is-servizz militari;
- Ikunu jissodisfaw ir-rekwiżiti tal-karattru<sup>2</sup> fir-rigward tal-adegwatezza għat-twettiq tad-dmirijiet involuti;
- Ikunu fiżikament b'saħħithom sabiex iwettqu d-dmirijiet;
- Ikunu jistgħu jtemmu mandat sħiħ ta' 5 snin mid-data mistennija għall-bidu tal-qadi tad-dmirijiet, qabel ma jilħqu l-età tal-irtirar li hija fl-aħħar tax-xahar li fih il-kandidati jagħlqu 66 sena<sup>3</sup>. Id-data għall-bidu tal-qadi tad-dmirijiet mistennija tkun l-01/02/2021.

#### Edukazzjoni

- Ikollhom livell ta' edukazzjoni li jikkorrispondi għal studji universitarji mitmuma attestati b'diploma, meta l-perjodu normali tal-edukazzjoni universitarja jkun erba' snin jew iktar;

#### JEW

- Ikollhom livell ta' edukazzjoni li jikkorrispondi għal studji universitarji mitmuma attestati b'diploma u esperjenza professjonali ta' mill-inqas sena meta l-perjodu normali tal-edukazzjoni universitarja jkun ta' mill-inqas tliet snin;

#### Esperjenza professjonali<sup>4</sup>

Ikollhom sad-data tal-iskadenza għall-preżentazzjoni tal-applikazzjonijiet **minimu ta' 15-il sena** esperjenza professjonali (16-il sena kemm-il darba jkollhom lawrja ta' tliet snin), miksuba wara d-data tal-lawrja rilevanti.

Mill-inqas għaxra minn dawk il-15-il sena ta' esperjenza professjonali għandhom ikunu fil-qasam tal-proprjetà intellettuali, li mill-inqas 5 snin minnhom ikunu fil-qasam tat-trademarks u/jew tad-disinni.

<sup>1</sup> Jekk jogħġbok irreferi għall-Artikolu 12 tal-Kondizzjonijiet tal-Impjeg Applikabbli għall-Aġenti l-Oħra tal-Unjoni Ewropea (CEOS)

<sup>2</sup> B'mod partikolari, il-kandidati ma jistax ikollhom kundanni jew ikunu nstabu ħatja ta' reat kriminali

<sup>3</sup> B'konformità mal-Artikolu 47(a) tas-CEOS

<sup>4</sup> L-esperjenza professjonali tingħadd mid-data tal-kisba tad-diploma rilevanti li tagħti access għall-grupp ta' funzjoni

## Filiet lingwistiċi

- Ikollhom għarfien profund ta' waħda mil-lingwi uffičjali tal-Unjoni Ewropea (livell minimu C1) – Lingwa 1
- Ikollhom għarfien sodisfaċenti ta' waħda mil-lingwi tal-Uffiċċju (livell minimu B2) sal-limitu meħtieġ għat-twettiq tad-dmirijiet - Lingwa 2<sup>5</sup>

Il-ħames lingwi tal-Uffiċċju huma l-Ingliż (EN), il-Frañċiż (FR), il-Ġermaniż (DE), it-Taljan (IT) u l-Ispanjol (ES). Il-livelli jikkorrispondu għall-[Qafas Komuni Ewropew ta' Referenza għal-Lingwi](#).

## 4. KRITERJI TAL-GHAŻLA/ VANTAĠĠI

Sabiex jintgħażlu l-kandidati l-aktar ikkwalifikati għall-intervista, ser jintużaw il-kriterji li ġejjin:

- a) Għarfien tekniku u esperjenza teknika, u b'mod partikolari:
  - Esperjenza professjonali fil-qasam legali u f'attivitajiet ekwivalenti;
  - Esperjenza ġudizzjarja professjonali jew esperjenza fit-tilwim, il-preparazzjoni u/jew is-segwitu ta' każijiet tal-qorti;
  - Għarfien tajjeb ħafna tal-leġiżlazzjoni tal-Proprietà Intellettwali u l-każistika, b'mod partikolari l-leġiżlazzjoni tal-UE dwar it-trademarks u d-disinni;
  - Għarfien tajjeb ħafna tal-ambjent tal-Proprietà Intellettwali Ewropew, inkluż il-kwistjonijiet ta' falsifikazzjoni u ksur;
- b) Lingwi:
  - Esperjenza professjonali ta' ħidma f'lingwa li mhijiex il-lingwa materna tal-kandidat;
  - Għarfien profund tal-Ingliż (livell minimu C1) li jista' jkun waħda mil-lingwi meħtieġa skont il-kriterji ta' eliġibbiltà kif imsemmija taħt il-punt 3;
  - Għarfien profund ta' kwalunkwe lingwa oħra tal-Uffiċċju (FR, DE, IT, ES) (livell minimu C1) barra l-lingwi msemmija taħt il-punt 3 ta' dan l-avviż ta' pożizzjoni vakanti;
- c) Esperjenza oħra u għarfien ieħor, b'mod partikolari
  - Ambjent ta' xogħol: turija tal-kapaċità li jaħdem f'ambjent multikulturali u/jew internazzjonali
- d) Edukazzjoni:
  - Lawrja jew lawrja postgradwatorja fil-liġi;

Minbarra l-kriterji ta' hawn fuq, il-kandidati mistiedna għall-intervista ser jiġu vvalutati wkoll għar-rekwiżiti li ġejjin:

- e) Kompetenzi, b'mod partikolari:
  - Komunikazzjoni: jikkomunikaw b'mod ċar u preċiż kemm bil-kliem kif ukoll bil-kitba;
  - Analizi u soluzzjoni tal-problemi: jidentifikaw il-fatti kritiċi fi kwistjonijiet kumplessi u jiżviluppaw soluzzjonijiet kreattivi u prattiċi;
  - Ħidma mal-oħrajn: jaħdmu b'mod kooperattiv ma' oħrajn f'timijiet u bejn konfini organizzattivi u jirrispettaw id-differenzi bejn in-nies; joħolqu sens ta' spirtu ta' tim billi jfheggu miri kondiviżi u skambju ta' għarfien u esperjenza;
  - Tagħlim u żvilupp: jiżviluppaw u jtejbu l-ħiliet personali u l-għarfien tal-organizzazzjoni u tal-ambjent tagħha; jimpenjaw ruħhom li jharrġu lil persuni oħrajn, jikkondividu l-għarfien u jtejbu b'mod sistematiku l-metodi ta' ħidma;
  - Prijoritizzazzjoni u organizzazzjoni: il-kapaċità li jiprijoritizzaw il-kompiti l-aktar

<sup>5</sup> Jeħtieġ li l-lingwa 1 u l-lingwa 2 ikunu differenti.

importanti, jaħdmu b'mod flessibbli u jorganizzaw l-ammont ta' xogħol tagħhom u tal-oħrajn b'mod effiċjenti;

- Kwalità u riżultati: jieħdu responsabbiltà personali u inizjattiva biex jipprovdu xogħol ta' standard ta' kwalità għolja skont proċeduri stabbiliti; juru orjentazzjoni ċara lejn il-klijenti (interna u esterna); jibnu proċessi sistematiċi u metodiċi fil-proġetti u fil-ħidma tagħhom stess u tat-tim tagħhom;
- Reżiljenza: jibqgħu effettivi taħt il-persjoni tax-xogħol, ikunu flessibbli u jadattaw għal ambjent tax-xogħol li dejjem jinbidel; ihegġu lill-oħrajn sabiex jagħmlu l-istess u jaġġustaw l-approċċ personali tagħhom u tat-tim sabiex iħaddnu ċ-ċirkostanzi li dejjem jinbidlu.

## 5. PROĊEDURA TAL-GĦAŻLA

### Ġenerali

Il-proċedura tal-għażla ser titwettaq skont il-kontroll tal-Bord tat-Tmexxija tal-Uffiċċju.

### Xogħol preliminari

Sottokumitat Preparatorju maħtur mill-Bord tat-Tmexxija ser iwettaq evalwazzjoni preliminari tal-applikazzjonijiet u ser jagħmel intervisti lill-kandidati l-aktar ikkwalfikati.

Il-kandidati ammissibbli li l-applikazzjonijiet tagħhom ikunu fost l-aktar ikkwalfikati, b'konformità mal-kriterji tal-għażla dettaljati fil-punt 4, jistgħu jiġu kkuntattjati biex jivverifikaw il-ħiliet lingwistiċi tagħhom, kif ukoll biex jagħtu evidenza tal-esperjenza professjonali tagħhom u/jew ta' ħiliet, għarfien u kompetenzi oħra. Il-kandidati li jiġu kkuntattjati matul il-fażi ta' qabel l-għażla mhux neċessarjament ser ikunu intitolati li jiġu mistiedna għal intervista; tali kuntatt jista' jintuża bħala wieħed mill-passi fl-għażla tal-kandidati l-aktar adegwati li għandhom jiġu mistiedna għal intervista. Is-Sottokumitat Preparatorju ser jinforma lill-kandidati dwar l-istatus tal-proċedura skont il-mandat mogħti mill-Bord tat-Tmexxija.

### Intervista

L-intervisti ser isiru f'Alicante Il-kandidati mistiedna għall-intervista ser jiġu infurmati minn qabel dwar id-data u l-ħin eżatt. L-intervista ser issir f'waħda mil-lingwi tal-Uffiċċju (EN, FR, DE, IT, ES) minbarra l-lingwa materna tal-kandidat kif indikat fil-formola tal-applikazzjoni.

L-intervista tittestja l-għarfien u l-esperjenza tal-kandidat dwar kwistjonijiet relatati mad-dmirijiet li għandhom jitwettqu sabiex tiġi vvalutata l-adeqwatezza tiegħu sabiex iwettaq il-kompiti li jridu jitwettqu u l-adeqwatezza għax-xogħol f'ambjent internazzjonali, f'konformità mal-aspetti elenkati f'dan l-avviż ta' pożizzjoni vakanti.

L-applikanti jaf ikollhom jagħmlu aktar intervisti jew testijiet barra dawk indikati hawn fuq.

### Ħatra

Is-Sottokumitat Preparatorju ser ifassal rapport dwar ix-xogħol preparatorju għall-Bord tat-Tmexxija, li ser jaħtar il-kandidati li jintgħażlu għat-tliet karigi ta' membru tal-Bordijiet tal-Appell disponibbli.

## 6. IL-KONDIZZJONIJIET TAL-IMPJIEG

Il-kandidat li jintgħażel ser jinħatar mill-Bord tat-Tmexxija tal-Uffiċċju għal perjodu ta' 5 snin. F'dan ir-rigward, jekk jogħġbok kun af li l-kandidat għandu jkun jista' jtemm l-ewwel mandat sħiħ ta' 5 snin qabel jilħaq l-età tal-irtirar, jiġifieri: it-tmiem tax-xahar li fih hu jagħlaq 66 sena<sup>6</sup>, mid-data li jkun għe propost lilu u jaqbel li jidhul fis-servizz.

Il-kandidat/i li jintgħażel/jintgħażlu ser jiġi/jiġu offrut/i kuntratt bħala membru tal-persunal temporanju skont l-Artikolu 2(a) tal-Kundizzjonijiet tal-Impjeg ta' Impjegati Oħrajn tal-Unjoni Ewropea ("CEOS"), fil-kategorija AD, grad 11.

Is-salarju bażiku fix-xahar attwali li jikkorrispondi għall-ewwel skala ta' dan il-grad huwa ta' EUR 10.244,12. Hemm elementi addizzjonali tas-salarji li jirriflettu l-istat ċivili u t-tfal dipendenti. Barra minn hekk, jingħataw diversi konċessjonijiet għat-traslok u għall-ivvjaġġar, kif ukoll għall-assigurazzjoni tas-saħħa u tal-aċċidenti u skema tal-pensjoni. Il-paga hija soġġetta għal taxxa tal-UE u kwalunkwe tnaqqis ieħor stipulat fis-CEOS. Hija madanakollu eżentata minn kwalunkwe taxxa nazzjonali. It-tfal dipendenti jistgħu jattendu l-iskola Ewropea f'Alicante bla ħlas.

Il-mandat ta' Membru ta' Bord tal-Appell maħtur bħala riżultat ta' din il-proċedura tal-għażla jista' jiġi estiż għal perjodi addizzjonali ta' 5 snin f'konformità mal-Artikolu 166(5) EUTMR, jew sal-età tal-irtirar jekk dik l-età tintlaħaq matul il-mandat il-ġdid, wara li tkun saret valutazzjoni pożittiva preċedenti tal-prestazzjoni tiegħu mill-Bord tat-Tmexxija, u wara konsultazzjoni mal-President tal-Bordijiet tal-Appell.

L-impjeg jintemm jew fit-tmiem tal-mandat jew fuq talba tal-kandidat maħtur, b'avviż ta' tliet xhur.

### Indipendenza u dikjarazzjoni ta' interessi

Skont l-Artikolu 166 EUTMR, il-membri tal-Bordijiet tal-Appell għandhom ikunu indipendenti. Huma ma għandhomx ikunu marbutin b'xi struzzjonijiet fid-deċiżjonijiet tagħhom. Il-Membri għandhom jiddedikaw lilhom infushom kompletament għat-twettiq tad-dmirijiet tagħhom u ma għandhomx ikunu ggwidati minn interess personali jew nazzjonali, jew minn kwalunkwe influwenza esterna oħra ta' kwalunkwe tip. Huma ma jkunux jistgħu jitneħħew mill-kariga sakemm ma jkunx hemm raġunijiet serji għal tali tneħħija u l-Qorti tal-Ġustizzja, f'konformità mal-proċedura stabbilita fl-Artikolu 166(6) EUTMR, tiegħu deċiżjoni dwar dan.

Għaldaqstant il-membri maħtur ser ikun mitlub jagħmel dikjarazzjoni ta' impenn li ser jaġixxi b'mod indipendenti fl-interess pubbliku u jagħmel dikjarazzjoni fir-rigward tal-interessi li jistgħu jitqiesu li jippreġudikaw l-indipendenza tiegħu. L-applikanti jeħtiġilhom jikkonfermaw ir-rieda tagħhom li jagħmlu dan fl-applikazzjoni tagħhom.

Minħabba n-natura partikolari tal-funzjonijiet, l-applikanti mistiedna għall-intervisti ser jintalbu jfirmaw dikjarazzjoni relatata mal-interessi attwali jew futuri tagħhom li jistgħu jiġu kkunsidrati li jippreġudikaw l-indipendenza tagħhom.

## 7. KIF TAPPLIKA

Il-kandidati jridu jużaw l-formola ta' applikazzjoni disponibbli fuq is-sit web tal-Uffiċċju:  
[LINK](#)

L-applikazzjonijiet jistgħu jiġu ppreżentati preferibbilment permezz ta' email, fuq l-indirizz tal-

<sup>6</sup> B'konformità mal-Artikolu 47(a) tas-CEOS

email li ġej:

[MBBCSecretariat@euipo.europa.eu](mailto:MBBCSecretariat@euipo.europa.eu).

Applikazzjonijiet mibgħuta bil-kurrier għandhom ikunu indirizzati lil:

Chairperson of the Management Board  
EUIPO – European Union Intellectual Property Office  
Avenida de Europa, 4  
E - 03008 Alicante  
SPANJA

### **L-applikazzjonijiet għandhom jaslu qabel nofsillejl tal- 15/07/2020.**

Jekk jogħġbok ara, b'mod partikolari, li timla t-taqsimiet kollha tal-formola. Formola ta' applikazzjoni li ma tkunx mimlija kollha (pereżempju, formola li jkun fiha rimarki bħal "ara s-CV jew ittra ta' motivazzjoni meħmuża") mhumiex ser jiġu kkunsidrati.

Il-kandidati li jiġu mistiedna għal intervista (ara l-punt 5 "Proċedura tal-Għażla") se jrin jintalbu wkoll jipprezentaw, qabel l-intervista, prova ta' konformità mar-rekwiżiti stabbiliti f'dan l-avviż ta' pożizzjoni vakanti, u kwalifiki oħrajn u esperjenza ddikjarati fl-applikazzjoni tagħhom:

- Kopja ta' dokument ta' identità (bħal passaport jew karta tal-identità);
- Kopji tad-diplomi;
- Kopji ta' ċertifikati relatati mal-esperjenza professjonali msemmija f'punt 3.

Dokumenti oħrajn, b'mod partikolari, il-curriculum vitae, mhumiex ser jiġu kkunsidrati. Għandek tkun taf li kwalunkwe kwalifika jew esperjenza professjonali li ma tistax tiġi sostnuta b'evidenza dokumentata, bħal kopji ta' diplomi jew ċertifikati ta' impjeg, mhux ser tiġi kkunsidrata u dan jista' jirriżulta fir-rifjut tal-applikazzjoni.

## **8. OPPORTUNITAJIET INDAQS**

L-Uffiċċju japplika politika ta' opportunitajiet indaqs u jaċċetta applikazzjonijiet mingħajr distinzjoni fuq bażi ta' sess, razza, kulur, origini etnika jew soċjali, karatteristiċi ġenetiċi, lingwa, reliġjon jew twemmin, opinjoni politika jew ta' xorta oħra, appartenenza għal minoranza nazzjonali, proprjetà, twelid, diżabbiltà, età jew orjentazzjoni sesswali.

## **9. PROTEZZJONI TAD-DATA PERSONALI**

Bħala l-korp responsabbli mill-organizzazzjoni tal-proċedura tal-għażla, l-Uffiċċju ser jiżgura li d-*data* personali tal-applikanti tkun ipproċessata kif mitlub mir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' *data* personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali *data*, u li jhassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU L 295, 21.11.2018, p. 39-98). Dan japplika b'mod partikolari għall-kunfidenzjalità u għas-sigurtà ta' tali *data*.

## 10. APPELL

Jekk kandidat iqis li ntlaqat b'mod negattiv minn deċiżjoni partikolari, jista' jressaq ilment skont l-Artikolu 90(2) tar-Regolamenti tal-Persunal tal-Uffiċjali tal-Unjoni Ewropea ("Regolamenti tal-Persunal"), f'dan l-indirizz li ġej:

EUIPO – European Union Intellectual Property Office  
Human Resources Department  
Avenida de Europa, 4  
E- 03008 Alicante  
SPANJA

Hu jista' jippreżenta wkoll appell ġudizzjarju skont l-Artikolu 270 tat-Trattat dwar il-Funzjonament tal-Unjoni Ewropea u l-Artikolu 91 tar-Regolamenti tal-Persunal lil:

General Court  
Rue du Fort Niedergrünwald  
L – 2925 Lussemburgu  
LUSSEMBURGU

Għad-dettalji dwar kif jiġi ppreżentat appell, jekk jogħġbok ikkonsulta s-sit web tal-Qorti Generali: [https://curia.europa.eu/jcms/jcms/Jo2\\_7033/mt/](https://curia.europa.eu/jcms/jcms/Jo2_7033/mt/)

## 11. AKTAR INFORMAZZJONI

Tista' tikseb aktar informazzjoni mingħand:

Ms. Susana PÉREZ FERRERAS  
Director of the Human Resources Department  
EUIPO – European Union Intellectual Property Office  
Office AA1-P5-A180  
Avenida de Europa 4  
E-03008 Alicante  
SPANJA  
email: Susana.PEREZ@euipo.europa.eu

L-applikanti huma mfakkra li x-xogħol tas-Sottokumitat Preparatorju huwa kunfidenzjali. L-applikanti ma jistgħux jagħmlu kuntatt dirett jew indirett ma' membri ta' dan il-kumitat u dan lanqas ma jista' jsir f'isimhom minn xi ħaddieħor.

*\*Kwalunkwe referenza f'dan l-avviż għall-persuna tas-sess maskili għandha titqies li tikkostitwixxi wkoll referenza għas-sess femminili.*

*\*F'każ li jkun hemm diskrepanzi bejn id-diversi verżjonijiet lingwistiċi, għandha tipprevali dik bil-lingwa Ingliża.*